

संक्षिप्त समाचार

पूर्वी लद्दाख में चीन से 35 किमी दूर सबसे ऊंचा एयरफील्ड

न्योमा (एजेंसी)। पूर्वी लद्दाख में वास्तविक नियंत्रण रेखा पर चीन के साथ पांच साल से जारी तनाव अब खत्म होने लगा है, लेकिन इस दौरान भारत ने उस सुदूर इलाके में कई अहम प्रोजेक्ट लगभग पूरे कर लिए हैं। इन्हीं में से एक है देश का सबसे ऊंचाई पर एयरफील्ड, जो इन दिनों पूर्वी लद्दाख के न्योमा उपखंड के मुद गांव में 13,700 फीट (4175.76 मी.) ऊपर आकार ले रहा है। इसके 3 किमी लंबे रनवे का काम 95 फीसदी पूरा हो चुका है। इसका काम पूरा होते ही अगले साल एयरफील्ड सेना के लिए शुरू हो जाएगा।



प्रोजेक्ट हिमांक के तहत सेना की बॉर्डर रोड्स टास्क फोर्स टीम माइनस 4 डिग्री तापमान में काम कर रही है। कमांडर कर्नल पोनुग डोमिंग के मुताबिक यह देश का सबसे ऊंचा हवाई अड्डा होगा, जो एलएसी से सिर्फ 35 किमी, तो लद्दाख से 200 किमी दूर है। 2 दिन नहीं, 2 घंटे में बॉर्डर पहुंचेंगे। भारी हथियार 15300 फीट ऊपर हानले में टास्क फोर्स का नेतृत्व कर रही कर्नल डोमिंग ने बताया कि पिछले साल सितंबर में इस एयरफील्ड की आधारशिला रखी गई थी। इसे कैसीसी बिल्डकोंन प्राइवेट लि. बना रही है। लागत 218 करोड़ रु. है। अभी 250 मजदूर माइनस 4 डिग्री में भी काम कर रहे हैं।

हिजबुल्लाह ने नईम कासिम को बनाया नया चीफ

बेरुत (एजेंसी)। इजराइली हमले में हसन नसरल्लाह की मौत के 32 दिन बाद हिजबुल्लाह ने नए चीफ की घोषणा की है। डिप्टी लीडर नईम कासिम को मंगलवार को संगठन की जिम्मेदारी सौंपी गई। हिजबुल्लाह की तरफ से जारी किए बयान में कहा गया है कि कासिम को इस पद के लिए चुना है, क्योंकि उन्होंने संगठन के उसूलों का हमेशा पालन किया है। अल्लाह उन्हें अपने मिशन में कामयाब होने का रास्ता दिखाए। कासिम संगठन में अब तक नंबर 2 की पोजिशन पर



था। नसरल्लाह की मौत के बाद कासिम ने ही लेबनान की जनता को संबोधित किया था। मीडिया हाउस इरेम न्यूज के मुताबिक वह ईरान में रह रहा है। कासिम ने 5 अक्टूबर को बेरुत छोड़ दिया था। उसे ईरान के विदेश मंत्री के विमान से ले जाया गया था। मीडिया रिपोर्ट्स के मुताबिक ईरान के नेताओं ने इजराइल के डर से कासिम को निकालने का आदेश दिया था। हिजबुल्लाह चीफ बनने की रेस में नईम से पहले हाशेम सैफिद्दीन का नाम आगे चल रहा था, जो नसरल्लाह का मामेरा भाई था। हालांकि, इजराइली एयरस्ट्राइक में उसे भी मार डाला गया। उसकी मौत की पुष्टि खुद नेतन्याहू ने की थी।

शरीयत काउंसिल कोई अदालत नहीं, यह सिर्फ प्राइवेट संस्था

- मद्रास हाईकोर्ट बोला-इसे ट्रिपल तलाक केस में डिवोर्स सर्टिफिकेट देने का हक नहीं

चेन्नई (एजेंसी)। मद्रास हाईकोर्ट ने सोमवार को ट्रिपल तलाक मामले से जुड़ी सिविल रिवीजन पिटीशन खारिज कर दी। हाईकोर्ट ने कहा- शरियत काउंसिल कोई अदालत नहीं है। यह एक प्राइवेट संस्था है। जस्टिस जीआर स्वामीनाथन ने कहा- यह काउंसिल पारिवारिक और आर्थिक दिक्कतों को दूर करने में मदद कर सकती है, लेकिन तलाक सर्टिफिकेट जारी करने और पेनाल्टी लगाने का हक काउंसिल को नहीं है। मामला मुस्लिम कपल के तलाक से जुड़ा है। इन्होंने 2010 में शादी की थी।

धनतेरस पर सेना ने ‘अखनूर’ का लिया बदला

श्रीनगर (एजेंसी)। जम्मू-कश्मीर के अखनूर में मंगलवार सुबह शुरू हुई मुठभेड़ में सुरक्षा बलों ने एक और आतंकवादी को मार गिराया है। सोमवार से जारी इस सर्च ऑपरेशन में सेना ने हमले में शामिल तीनों आतंकवादियों को मार कर बदला पूरा कर लिया है। इससे पहले अखनूर सेक्टर के एक गांव में मंगलवार सुबह फिर से मुठभेड़ शुरू हुई थी। सुरक्षा बलों ने इलाके में छिपे दो आतंकवादियों के खिलाफ यह ऑपरेशन शुरू किया था। आतंकवादियों ने सोमवार सुबह नियंत्रण रेखा (एलओसी) के पास सेना के काफिले में शामिल एंबुलेंस पर हमला करने की कोशिश की थी। हालांकि सेना ने इस हमले को नाकाम कर दिया था। अधिकारियों ने बताया कि उन्हें शक है कि आतंकी जैश-ए-मोहम्मद से जुड़े थे। खबरों के मुताबिक इस हमले में तीन आतंकवादी शामिल थे। इसके बाद विशेष बलों और



गाड़ी पर हमला करने वाले 3 आतंकी 24 घंटे में डेर

एनएसजी कमांडो ने तलाशी अभियान चलाया था। इस अभियान में सोमवार शाम को एक आतंकवादी मारा गया था। अपने मंसूबे नाकाम होने के बाद आतंकवादी खीर के जोगवान गांव में असन मंदिर के पास जा छिपे थे। तीनों आतंकवादी पिछली रात सीमा पार से भारत में घुसे थे। उन्होंने सुबह करीब 6.30 बजे सेना के काफिले पर एक एम्बुलेंस को निशाना बनाकर गोलीबारी की थी। सेना की व्हाइट नाइट कोर ने सोशल मीडिया प्लेटफॉर्म एक्स पर एक पोस्ट कर तीनों आतंकियों के मारे जाने की पुष्टि की। उन्होंने बताया, रात भर चौबीस घंटे से जारी अभियान के बाद आज सुबह भीषण गोलीबारी हुई। हमारे बलों को एक महत्वपूर्ण जीत मिली है।

70+वाले ‘बुजुर्गों’ को बड़ा तोहफा

- आयुष्मान योजना से 6 करोड़ बुजुर्गों को होगा फायदा
- पीएम मोदी बोले-अफसोस इसमें दिल्ली व बंगाल नहीं

पीएम बोले-आज से सभी का 5 लाख तक का होगा मुफ्त इलाज

नई दिल्ली (एजेंसी)। प्रधानमंत्री नरेंद्र मोदी ने मंगलवार को धनतेरस और 9वें आयुर्वेद दिवस पर 70 साल और उससे ज्यादा उम्र के लोगों के लिए 5 लाख रुपए का मुफ्त इलाज की सुविधा लॉन्च की। इसके तहत देश के 6 करोड़ बुजुर्गों को फायदा मिलेगा। दरअसल, केंद्र सरकार ने आयुष्मान भारत प्रधानमंत्री जन आरोग्य योजना को विस्तार दिया और इसमें बुजुर्गों को शामिल किया है। इस दौरान दिल्ली के ऑल इंडिया इंस्टीट्यूट ऑफ आयुर्वेद में मोदी ने सीनियर सिटीजन को आयुष्मान वय वंदन कार्ड सौंपा। पीएम ने कहा, मैं दिल्ली और बंगाल के 70 साल के ऊपर के बुजुर्गों



से क्षमा मांगता हूं कि उनकी सेवा नहीं कर पाऊंगा। आपको कष्ट होगा, लेकिन मैं मदद नहीं कर पाऊंगा। कारण-दिल्ली और बंगाल की सरकार इस प्रोजेक्ट्स का भी उद्घाटन किया मोदी ने 29 अक्टूबर को 12,850 करोड़ के हेल्थ प्रोजेक्ट्स उद्घाटन किया।

●बीमारी का मतलब परिवार पर बिजली गिरना होता था- हममें से अधिकतर लोग उस पुष्ट भूमि से हैं, जहां बीमारी का मतलब पूरे परिवार पर बिजली गिरना होता है। गरीब के घर में कोई एक बीमार होता है तो असर घर के हर सदस्य पर पड़ता है। एक समय था जब इलाज में लोगों को घर, जमीन, गहने बेचने पड़ते थे। इलाज का खर्च सुनकर ही गरीब की आत्मा कांप जाती थी। बुजुर्ग मां सोचती थी कि अपना इलाज कराऊं या नाती-पोते की पढ़ाई। गरीब परिवार के बड़े-बुजुर्गों को चुपचाप तकलीफ सहने का रास्ता दिखाई देता था। ऐसे की कमी की वजह से इलाज न करा पाने की बेबसी गरीब को तोड़कर रख देती थी।

●आयुष्मान योजना से 4 करोड़ गरीबों को फायदा- देश में लगभग 4 करोड़ गरीबों ने इस योजना का लाभ उठाया है। ये 4 करोड़ गरीब अस्पताल में भर्ती हुए इनमें से कुछ को अलग-अलग बीमारियों के लिए इलाज कराया। इन्हें एक भी रुपया खर्च नहीं करना पड़ा। आयुष्मान योजना न होती तो गरीबों को करीब-करीब सवा लाख करोड़ रुपए अपनी जेब से देने होते। मैं इस योजना के लाभार्थियों से मिलता हूं, उनका सुख-दुख जानता हूं। उनकी आंखों में से जो खुशी के आंसू छलकते हैं, वो इस योजना से जुड़े हर व्यक्ति, डॉक्टर और पैरामेडिकल स्टाफ के लिए किसी आशीर्वाद से कम नहीं होते। इससे बड़ा आशीर्वाद क्या होगा। ऐसी योजना पहले कभी नहीं मिली।

जानलेवा बीमारियों से बचा रहा मिशन इंद्रधनुष

हमने स्टैन्ट और घुटना प्रत्यारोपण उपकरणों को सस्ता किया। ये न किया होता तो लोगों को 80 हजार करोड़ रुपए ज्यादा खर्च करना पड़ता। ये रुपए बच गए। मुफ्त डायलिसिस योजना से भी लाखों करोड़ रुपए का खर्च बचा है। जानलेवा बीमारियों से रोकथाम के लिए मिशन इंद्रधनुष चल रहा है। गर्भवती महिलाओं की जिंदगी बच रही है, नवजात बच रहे हैं। वे गर्भीर बीमारियों की चपेट में आने से भी बच रहे हैं। आज इन मंदिरों पर करोड़ों लोगों की कैसर, बीपी, डायबिटीज जैसी बीमारियों की जांच हो पा रही है। लोगों का इलाज भी समय पर शुरू हो रहा है। स्वास्थ्य में तकनीक का इस्तेमाल भी कारगर है। ई-संजीवनी योजना के तहत 30 करोड़ लोग मान्य डॉक्टरों से ऑनलाइन परामर्श ले चुके हैं। मुफ्त परामर्श से पैसे बचे।



गांदरबल अटैक में आतंकियों को मिला था लोकल सपोर्ट

- हमलावरों को गाड़ी भी दी, उन्हें पता था कैप में गाई के पास हथियार नहीं

श्रीनगर (एजेंसी)। नेशनल इन्वेस्टिगेशन एजेंसी (एनआईए) को जम्मू-कश्मीर के गांदरबल अटैक केस में अहम जानकारीयां मिली हैं। एनआईए ने मंगलवार को बताया कि इस हमले के लिए आतंकवादियों को लोकल सपोर्ट मिला था। गांदरबल के गगनमीरल इलाके में 20 अक्टूबर की रात आतंकवादियों ने मजदूरों के कैप पर हमला किया था। इस हमले में बड़गाम के डॉक्टर शहनवाज समेत बिहार और पंजाब के 6 मजदूरों की मौत हो गई थी। इस हमले की जिम्मेदारी लश्कर-ए-तैयबा के संगठन ड रेजिस्टेंस फ्रंट (टीआरएफ) ने ली थी। गांदरबल अटैक पर नई जानकारी एनआईए ने सीसीटीवी फुटेज खंगाले और हमले में बचे लोगों से बातचीत की।



न्याय यात्रा से दिल्ली फतह करने की तैयारी में कांग्रेस

- कांग्रेस पार्टी ‘दिल्ली न्याय यात्रा’ का आयोजन करने जा रही है
- यह यात्रा राहुल गांधी की ‘भारत जोड़े यात्रा’ की तर्ज पर होगी

नई दिल्ली (एजेंसी)। दिल्ली में आने वाले विधानसभा चुनावों के लिए कांग्रेस पार्टी ने अपनी तैयारी तेज कर दी है। दिल्ली के लोगों से जुड़ने और उनकी समस्याओं को समझने के लिए अगले महीने दिल्ली न्याय यात्रा का आयोजन किया जाएगा। यह यात्रा राहुल गांधी की भारत जोड़े यात्रा की तर्ज पर होगी। 8 नवंबर को राजघाट से शुरू होकर यह यात्रा सभी विधानसभा क्षेत्रों को कवर करेगी और 4 दिसंबर को समाप्त होगी। दिल्ली कांग्रेस अध्यक्ष देवेन्द्र यादव इस यात्रा का नेतृत्व



करेंगे। पार्टी सूत्रों का कहना है कि राहुल गांधी इसके पहले चरण में शामिल हो सकते हैं। संविधान क्लब में आयोजित एक कार्यक्रम में देवेन्द्र यादव ने बताया कि दिल्ली न्याय यात्रा के चार चरण होंगे। इस यात्रा के दौरान हम दिल्ली के लोगों से बातचीत करेंगे और पिछले 10 सालों से वे किन समस्याओं का सामना कर रहे हैं, उसे समझेंगे। पहले चरण में हम चांदनी चौक से शुरू करेंगे।

मणिपुर में पिछले एक साल में 1480 हथियार बरामद

- असम राइफलस ने बताया-426 इटैलीजेंस ऑपरेशंस में करीब 130 बंकर किए तबाह

इम्फाल (एजेंसी)। बीते एक साल में असम राइफलस ने मणिपुर में 426 इटैलीजेंस ऑपरेशंस में 1480 हथियार बरामद किए। भारतीय सेना के पूर्वी कमान मुख्यालय, कोलकाता में एक वरिष्ठ अधिकारी ने शनिवार को यह जानकारी दी। उन्होंने बताया कि इस दौरान उग्रवादियों के कई ठिकाने भी तबाह किए गए। सेना ने बताया कि मैतेई समुदाय के वर्चस्व वाली इम्फाल घाटी में 220 इटैलीजेंस ऑपरेशंस चलाए गए।

वहीं, कुकी समुदाय के दबदबे वाले मणिपुर के पहाड़ी इलाकों में 206 ऑपरेशन हुए। इस दौरान इम्फाल घाटी से 550 और पहाड़ी इलाकों से 930 हथियार बरामद हुए। साथ ही, इम्फाल घाटी में 51 और पहाड़ी इलाकों में 78 बंकर भी नष्ट किए गए। इसी क्रम में मणिपुर पुलिस ने जानकारी दी कि सुरक्षा बलों ने शनिवार को बिष्णुपुर जिले के उयुंगमाखोंग से कई हथियार बरामद किए।

अगले साल रोबोट, 2026 में इंसान भेजेगा इसरो अंतरिक्ष को लेकर अगले 15 साल का रोडमैप किया तैयार

नई दिल्ली (एजेंसी)। भारतीय अंतरिक्ष अनुसंधान संगठन (इसरो) ने अगले 15 साल तक का पूरा रोडमैप तैयार कर लिया है। इसके लिए उसने साल 2040 तक स्पेस मिशन का कैलेंडर तैयार किया है। इससे भारत के स्पेस मिशन से जुड़ी कई जानकारीयां सामने आई हैं। इसी दिशा में अगले तीन महीनों में गगनयान मिशन का पहला अन-कू मिशन लॉन्च होने वाला है। इसकी आखिरी तैयारियां चल रही हैं। इसके बाद दो रोबोटिक गगनयान जाएंगे, जिसमें ह्यूमनॉइड रोबोट व्योममित्र भेजा जाएगा। ह्यूमनॉइड का मतलब ऐसे रोबोट से है, जो आर्टिफिशियल इंटेलीजेंस की मदद से इंसान जैसा



बर्ताव कर सकता है। 2025 के आखिर या 2026 की शुरुआत में एस्ट्रोनॉट्स भेजने की योजना है। गगनयान मिशन के लिए चुने गए चार एस्ट्रोनॉट्स (गगनॉट) में दो भारतीय एस्ट्रोनॉट्स तीन दिन के लिए पृथ्वी की कक्षा में परिक्रमा करेंगे। इसरो 2029 तक 3 ह्यूमन फ्लाइट भेजेगा इसरो ने पांच साल में तीन बार दो-दो भारतीय एस्ट्रोनॉट्स को स्पेस में भेजने की योजना बनाई है। मिशन की सफलता के आधार पर एस्ट्रोनॉट्स और दिनों की संख्या बढ़ सकती है। पहले गगनयान मिशन के बाद 2026-27 में गगनयान की दूसरी ह्यूमन फ्लाइट और 2028-29 में तीसरी ह्यूमन फ्लाइट के जरिए एस्ट्रोनॉट्स को स्पेस में भेजने की योजना है।

हेल्पलाइन की समीक्षा बैठक

सीएम ने देर रात सस्पेंड किए 11 अधिकारी-कर्मचारी

- बिजली कंपनी के जीएम निलंबित, तीन जिलों के कलेक्टरों को फटकारा



भोपाल (नप्र)। समाधान ऑनलाइन की समीक्षा बैठक में सोमवार देर रात सीएम डॉ. मोहन यादव ने अफसरों की जमकर क्लास लगाई। सीएम ने शिकायत के बाद 11 अफसर-कर्मचारियों को सस्पेंड कर दिया। रायसेन जिले में एक व्यक्ति ने बिजली बिल में गड़बड़ी की शिकायत की थी। इस पर सीएम ने बिजली वितरण कंपनी के जनरल मैनेजर को निलंबित कर दिया। खंडवा जिले में एक लड़की की गुमशुदगी की रिपोर्ट दर्ज नहीं होने की शिकायत हुई थी। सीएम को अफसरों को बताया कि उपनिरीक्षक को निलंबित कर दिया गया है। एसडीओपी-टीआई को कारण बताओ नोटिस जारी किया है। जांच एसपी करेंगे। बेटी को बरामद कर परिजनों को सौंप दिया है। सीएम ने कहा कि प्रदेश में इस प्रकार के केस के निराकरण के लिए अभियान चलाएं। झाबुआ में कपिलधारा कूप निर्माण योजना में भुगतान में देरी पर पंचायत सचिव को निलंबित किया गया। सीईओ व लेखाधिकारी को कारण बताओ नोटिस दिया गया।

कलेक्टरों की क्लास, बोले- प्रशासन के मुखिया हो, साइड में क्यों बैठे हो?

वीसी के दौरान बालाघाट कलेक्टर को बीच में न बैठा देखकर सीएम ने फटकार लगाई। वीसी में पहले आईजी और डीआईजी बैठे थे। इस पर सीएम ने कहा- बीच में कौन बैठा है? आईजी को हटाओ और बीच में आप बैठें। प्रशासनिक अधिकारी आप हो। समय पर छात्रवृत्ति न बांटने पर सीएम ने अशोकनगर कलेक्टर को फटकार लगाई। आलीराजपुर कलेक्टर से सीएम ने पूछा कि निःशक्त जन मामले का क्या हुआ? कलेक्टर समझाने लगे तो सीएम ने कहा- ज्यादा मत बोलो। जितना बोलोगे, उतना फंसोगे। वहीं, सामाजिक न्याय विभाग की प्रमुख सचिव से कहा- दूसरों की भी सुन लिया करो। आप बस बोलती जा रही हो।

बांधवगढ़ टाइगर रिजर्व में चार हाथियों की मौत, 4 गंभीर

- जहरीला पदार्थ खाने या खिलाने का शक ; झुंड में शामिल 7 हाथियों की निगरानी



उमरिया (नप्र)। उमरिया के बांधवगढ़ टाइगर रिजर्व में मंगलवार को चार जंगली हाथियों की संदिग्ध हालत में मौत हो गई। वहीं, चार की हालत गंभीर बताई जा रही है। घटना मंगलवार शाम करीब 4 बजे खितौली रेंज के सलखनियां के जंगल की है। जानकारी मिलने के बाद टाइगर रिजर्व की टीम मौके पर पहुंची। आशंका है कि हाथियों ने कोई जहरीला पदार्थ खाया या उन्हें खिलाया गया है। शाम करीब 4 बजे सूचना मिली कि जंगल में 13 हाथियों का झुंड घूम रहा था। इनमें आठ हाथियों की तबीयत बिगड़ गई। मौके पर आठों हाथी बेहोश होकर गिर गए। इस पर बांधवगढ़ टाइगर रिजर्व से डॉक्टरों का दल और अधिकारी मौके पर पहुंचे। जांच के बाद डॉक्टरों ने चार हाथियों को मृत घोषित कर दिया। वहीं, चार हाथियों की हालत गंभीर बताई। वन अमला झुंड में शामिल 5 हाथियों की निगरानी भी कर रहा है। बांधवगढ़ टाइगर रिजर्व के जंगल में हाथियों की मौत के बाद अधिकारी पहुंच गए थे।

डॉक्टर बोले- जहरीला पदार्थ खाने से हुई मौत

इस मामले में बांधवगढ़ टाइगर रिजर्व का कोई अधिकारी कुछ भी बोलने को तैयार नहीं है। डॉक्टरों का मानना है कि हाथियों ने कोई जहरीला पदार्थ खाया है। आशंका ये भी है कि किसी ने उन्हें जहरीला पदार्थ खिला दिया हो। अधिकारी इस एंगल से भी जांच कर रहे हैं।

कटनी जेल का बंदी जबलपुर मेडिकल कॉलेज से फरार

- डेंगू होने पर भर्ती हुआ था, टॉयलेट से भाग निकला ; 4 पुलिसकर्मी सस्पेंड

जबलपुर (नप्र)। कटली जेल का विचाराधीन कैदी जबलपुर के सुभाषचंद्र बोस मेडिकल कॉलेज से मंगलवार को भाग गया। बंदी यहां डेंगू होने पर भर्ती था। सुरक्षा में लगे 4 पुलिसकर्मियों को चकमा देकर वह टॉयलेट से भाग निकला। ड्यूटी में लापरवाही पर चारों पुलिसकर्मियों को कटनी एसपी ने सस्पेंड कर दिया है। छोटे भूमिया उर्फ संतू (21) दहेज हत्या के मामले में कटनी जेल में बंद था। उसे 2022 में गिरफ्तार किया गया था। डेंगू होने पर 25 अक्टूबर को उसे कटनी के जिला अस्पताल में भर्ती कराया गया। हालत में सुधार नहीं होने पर 26 अक्टूबर को जबलपुर मेडिकल कॉलेज लाकर भर्ती कराया गया। आज हवालाती बंदी संतु की सुरक्षा में तैनात रक्षित केंद्र कटनी के आरक्षक अमित सिंह उसे टॉयलेट के लिए ले गए। उसने अंदर से टॉयलेट का गेट लगाया और बाजू वाले इमरजेंसी गेट से भाग निकला। पहले तो सुरक्षाकर्मियों ने उसकी तलाश की, नहीं मिलने पर गढ़ा थाने (जबलपुर) में जानकारी दी।

69 दीप जलाकर मनाएंगे मप्र का स्थापना दिवस

शहरों में फूटेंगे पटाखे, बटेंगी मिठाइयां, जेलों में सुरक्षा के लिए हर पल होगी निगरानी

भोपाल (नप्र)। मध्य प्रदेश के 69वें स्थापना दिवस पर सरकारी इमारतों और अन्य सार्वजनिक स्थानों पर 69 दीप जलाए जाएंगे। भोपाल में जिला प्रशासन की ओर से रविन्द्र भवन में मुख्य कार्यक्रम का आयोजन किया जाएगा। उधर जेलों में विशेष सुरक्षा बरतने के निर्देश भी शासन ने दिए हैं। भोपाल में आठ साल पहले दीपावली की रात हुई कॉन्स्टेबल की हत्या और कैदियों की फरारी के चलते यह सतर्कता बरती जा रही है। जेल विभाग के सीनियर अफसरों की छुट्टी 4 नवम्बर तक के लिए कैसिल कर दी गई है। स्थापना दिवस और दीपावली के कार्यक्रम को जन-जन तक पहुंचाने के लिए सरकार ने सभी कलेक्टरों को निर्देश जारी कर दिए हैं। यह कार्यक्रम आज से शुरू हो जाएगा। इसमें कहा गया है कि कलेक्टर और जनप्रतिनिधि निर्माण श्रमिकों के बच्चों को मिठाई और पटाखे देने का काम करेंगे।



स्थापना दिवस पर ये कार्यक्रम होंगे

प्रदेश के स्थापना दिवस पर संस्कृति विभाग की ओर से एक नवम्बर को अमृत मध्यप्रदेश के अंतर्गत समवेत नृत्य-नाटिका प्रस्तुत की जाएगी। यह प्रस्तुति प्रदेश की सांस्कृतिक और क्षेत्रीय विशिष्टता पर आधारित होगी। नाटिका में अनेक पावन स्थलों के महत्व को भी प्रदर्शित किया जाएगा। शिखर सम्मान से अलंकृत चंद्रमाधव बारिक ने इस नृत्य नाटिका का निर्देशन किया है। प्रस्तुति में 108 कलाकार हिस्सा लेंगे। लोकमाता अहिल्या देवी को समर्पित महेश्वर घाट की थीम पर कार्यक्रम का आकल्पन किया जा रहा है। सुगम संगीत के अंतर्गत गायक और संगीतकार अंकित तिवारी कार्यक्रम प्रस्तुत करेंगे। वीरांगना रानी लक्ष्मीबाई पर निर्मित प्रोजेक्ट खूब लड़ी मर्दानी के लिए संगीत देने वाले तिवारी ने अनेक हिंदी फिल्मों में भी संगीत दिया है।

स्थापना दिवस के अवसर पर होंगे गोवर्धन पूजा के कार्यक्रम

मुख्यमंत्री डॉ. यादव ने कहा कि दीपावली के दूसरे दिन भारत की प्राचीन परम्परा के अनुसार गोवर्धन पूजा होती है। गोवर्धन पूजा व्यक्तिगत स्तर के साथ ही संस्थागत स्तर पर भी की जा सकती है। गोशालाओं में नागरिकों और जनप्रतिनिधियों के सहयोग से गौ-पूजन कार्यक्रम होंगे। उन्होंने कहा है कि गोवर्धन पूजा के कार्यक्रमों के लिए प्रशासनिक अमला भी सक्रिय रहे।

महाकाल मंदिर में धनतेरस पर महापूजा

पंचामृत अभिषेक के बाद बाबा को चांदी का सिक्का अर्पित; सांदीपनि आश्रम में कुबेर के दर्शन करने लगी भीड़



उज्जैन (नप्र)। उज्जैन में दिवाली पर्व की शुरुआत सबसे पहले भगवान महाकाल के आंगन से हुई। 5 दिवसीय त्योहार के पहले दिन मंगलवार को कलेक्टर नीरज कुमार सिंह और एसपी प्रदीप शर्मा ने महाकालेश्वर मंदिर में परंपराानुसार धन तेरस की पूजा की। 22 पुजारी-पुरोहितों ने बाबा महाकाल के साथ कुबेर और चांदी के सिक्कों का पूजन-अभिषेक कराया। महाकाल को चांदी का सिक्का अर्पित किया गया। वहीं, उज्जैन के सांदीपनि आश्रम में भी श्रद्धालु कुबेर के दर्शन करने पहुंचे। महाकालेश्वर मंदिर में धन तेरस पर परंपरागत महा पूजन कर दिवाली पर्व की शुरुआत की गई।

महाकाल का पंचामृत और रुद्र अभिषेक

मंदिर के नंदी हॉल में पुरोहित समिति के पुजारियों ने सुबह करीब 9 बजे वैभव, आरोग्य और सुख-समृद्धि की कामना कर महाकाल की महा पूजा शुरू कराई। यह करीब एक घंटे चली। पुरोहित समिति के सदस्य लोकेश व्यास

ने बताया कि जन कल्याण, विश्व कल्याण के लिए गणपति पूजन, महालक्ष्मी पूजन के बाद भगवान महाकाल का पंचामृत और रुद्र अभिषेक पूजन किया जाता है। देश में सबसे पहले 31 अक्टूबर को महाकालेश्वर ज्योतिर्लिंग में दिवाली मनाई जाएगी। इस दिन पुजारी परिवार की महिलाएं बाबा को उबटन लगाएंगी। महाकाल का अद्भुत श्रृंगार होगा। गर्भगृह में अन्न कूट का भोग लगाया जाएगा। शाम को कोटि तीर्थ कुंड में दीप मालाएं सजाई जाएंगी।

मनाया जाएगा पांच दिनी पर्व

धनतेरस के एक दिन पहले सोमवार शाम को पं. आशीष पुजारी ने फुलझड़ी से भगवान महाकाल की आरती की। गर्भगृह में दीपक जलाए गए। देशभर में त्योहार-पर्व को सबसे पहले महाकाल मंदिर में मनाने की परंपरा है। मंदिर पुरोहित समिति के सदस्य लोकेश व्यास ने बताया कि महाकालेश्वर मंदिर में ग्वालियर पंचांग के अनुसार पर्व मनाए जाते हैं।

एक साथ 5 लाख रुपए तक मंदिर में रखकर जाते हैं। श्रद्धालुओं द्वारा दिए जाने वाले नोटों से मंदिर के लिए वंदनवार बनाया जाता है। महालक्ष्मी का आकर्षक श्रृंगार कर गर्भगृह को खजाने के रूप में सजाया जाता है। मंदिर परिसर कुबेर के खजाने के रूप में दिखाई देता है। भक्त अपने घरों की तिजोरी तक मंदिर में सजावट के लिए रख जाते हैं। 500 के नोटों की लड़ियां और वंदनवार बनाकर गर्भगृह को सजाया गया था।

रजिस्टर में एंट्री कर टोकन दिया जाता है

मंदिर में सजावट के लिए दिए जाने वाले रुपयों में आज तक हेरफेर नहीं हुआ है। नगदी और आभूषण देने वाले भक्तों का नाम, पता और मोबाइल नंबर एक रजिस्टर में लिखा जाता है। देने वाले का पासपोर्ट फोटो नाम के आगे चिपकाया जाता है। राशि लिखकर एक टोकन दिया जाता है। इसी टोकन को देखकर रुपए या आभूषण लौटाए जाते हैं।

पांच दिन तक संपदा माता लक्ष्मी के हवाले

महालक्ष्मी मंदिर में गणेश, लक्ष्मी और सरस्वती माता की प्रतिमाएं हैं। लक्ष्मी की मूर्ति के हाथ में धन की धैली रखी है, जो वैभव का प्रतीक है। मान्यता है कि करीब 200 वर्ष पूर्व राजा रतन सिंह कुल देवी के रूप में माता का पूजन करते थे। राजा वैभव, निरोगी काया और प्रजा की खुशहाली के लिए पांच दिन तक अपनी संपदा मंदिर में रखकर आराधना कराते थे। तभी से ये परंपरा चली आ रही है।

दीये-फूल पत्ती बेचने वालों से नहीं होगी शुल्क वसूली

एमपी में शहरों के बाद अब पंचायतों के लिए भी आदेश जारी



भोपाल (नप्र)। म.प्र.में दीये, दीपमालाएं, फूल पत्ती, प्रसाद, फुलझड़ी, रंगोली, सजावट के अन्य सामान बेचने वालों से कोई शुल्क नहीं वसूला जाएगा। पंचायत और ग्रामीण विकास विभाग ने सभी जिला पंचायत सीईओ को किसी भी तरह का कोई शुल्क नहीं लेने के आदेश दिए हैं। साथ ही कारोबार के लिए पंचायत की ओर से इंतजाम कराने को कहा है। पंचायत एवं ग्रामीण विकास के आदेश में कहा-दीपावली पर्व के उपलक्ष्य में 29 अक्टूबर से 11 नवंबर (ग्यास पर्व) तक यह आदेश प्रभावशील रहेगा। प्रदेश की सभी ग्राम पंचायतें पथ विक्रेताओं और आम नागरिकों की सुविधा के लिए बाजारों की साफ-सफाई, पेयजल, शौचालय सुविधाएं भी उपलब्ध कराएंगी।

अब शहरी-ग्रामीण इलाकों में दोनों जगह मिलेगी राहत

मुख्यमंत्री डॉ. मोहन यादव ने रेहड़ी पटरी पर कारोबार करने वालों से ही दीये और अन्य सामग्री खरीदने के लिए आग्रह किया था। उन्होंने खुद भी भोपाल में दीये और सामग्री की खरीदी फुटपाथ पर दुकान लगाने वालों से की है। इसके अलावा चित्रकूट प्रवास के दौरान भी उन्होंने इसे बढ़ावा देने के लिए कुछ सामग्री खरीदी थी। इसके बाद नगरीय विकास विभाग ने सोमवार को इसी तरह का आदेश जारी किया था और आज पंचायत और ग्रामीण विकास विभाग ने भी इसके आदेश जारी कर दिए। इसमें रेहड़ी पर व्यवसाय करने वाले, फुटपाथ पर बिक्री करने वाले, छोटे व्यवसायियों, ग्रामीण कारीगरों एवं गरीब महिलाओं को अपना सामान बेचने में आसानी होगी।

धनतेरस सबके जीवन में खुशहाली और संपन्नता लेकर आए : मुख्यमंत्री डॉ. यादव

मुख्यमंत्री ने सबके आरोग्य की कामना के साथ धन्वंतरि जयंती पर किया पूजन



भोपाल (नप्र)। मुख्यमंत्री डॉ. मोहन यादव ने धनतेरस पर्व पर निवास में धन्वंतरि पूजा कर दिन की शुरुआत की। मुख्यमंत्री डॉ. यादव ने भगवान धन्वंतरि को समर्पित धनतेरस पर प्रदेशवासियों की सुख, समृद्धि, धन-धान्य एवं आरोग्य की कामना की तथा सभी को शुभकामनाएं प्रेषित की हैं। मुख्यमंत्री डॉ.मोहन यादव ने टीटी नगर स्टैंडियम

भोपाल में मिट्टी के दीये और लक्ष्मी व गणेश की मूर्ति की खरीदारी की। मुख्यमंत्री डॉ. यादव ने सोशल मीडिया पर जारी संदेश में लिखा है कि 'यह पर्व सभी के जीवन में खुशहाली व संपन्नता लेकर आए तथा सबके चश एवं वैभव में निरंतर वृद्धि होती रहे, माता लक्ष्मी और भगवान धन्वन्तरि से यही प्रार्थना है।'